



Vágur bjóðar seg fram í oljuvinnuni

Jan Müller

06.09.2013 - 07:40

[Oljan.fo](http://oljan.fo)

Síðani oljuvirksemið tók so upp vestan fyri Hetland og hevur otað seg longur og longur norður og vestur eftir hava fleiri føroyskar havnir bjóðað seg fram at veita tænastr til oljufeløgini.

Og síðsta havnin í Føroyum, Vágur, er einki undantak í so máta. Umboð fyri Vágs kommunu hava nú í mong ár verið partur av føroyskum básum á oljumessum bæði í Aberdeen og Stavanger. Og so er eisini í ár.

Nývaldi borgarstjórin í Vágs Kommunu, Dennis Holm er fyrri fyrstu ferð við á eini altjóða oljumessu, saman við havnameistararanum Hans Jákup Bech og Finni Johannessen.

Dennis Holm sigur við oljan.fo, at tað er hugaligt at síggja føroyskar fyrirtøkur marknaðarføra seg á einum so stórum og týðandi vinnutiltaki og vónar hann, at hetta fer at bera ávøkstur. Og sjálvandi liggur hansara egna kommuna honum fremst í huganum.

“Eingin annar enn vit sjálvi kunnu gera vart við, at vit eru til. Tí hevur tað týdning, at vit luttaka á slíkari oljumessu. Vit hava nakrar náttúrligar fyrimunir í mun til oljufeløg, sum eru virkin við Hetland og sum kanska eisini einaferð gerast partur av leitingini her.

Tað er fyrst og fremst tann sannroynd, at vit liggja tættast við virkseimið nær markinum, sum ger, at vit vísa flagg og eru við á eini messu sum hesari,” sigur Dennis Holm og heldur fram:

“Vágsfjørður ikki bert liggur tættast oljuleiðunum fyri eystan og sunnan. Hann er eisini sera væl egnaður til at taka ímóti oljuvirksemi. Fjørðurin er djúpur og upplandið til keianlegg er eisini sera stórt. Vit klára so eisini at veita tær tænar, sum oljuskip hava tørv á so sum vatn og olju og kunnu eisini veita aðrar av teimum mest neyðugu tænarum.”

Djúphavnin við keiøki liggur norðanfyri, og sunnanfyri eru stórir møguleikar við tí upplandi, sum er har.

Umboðini fyri Vágs Kommunu hava ikki ligið á tí lætu síðuni hesar dagarnar á oljumessuni men hava vitjað fleiri av oljufeløgnum, sum arbeiða vestan fyri Hetland og kunna tey um umstøðurnar í Vági.

Sjálvur heldur Dennis Holm, at tað er gott, at Føroyar eru umboðaðar á eini slíkari oljumessu rætt og slætt fyri at vísa, at vit eru til.

Føroysku havnirnar liggja so eisini væl tættari enn eitt nú Lerwick, Aberdeen og Scrabster, tá hugsað verður um tað virkseimið, sum er nær markinum.

Dennis Holm sigur at enda, at sum støðan er í dag, so hevur Vágs kommuna møguleika at nøkta ein ávísan tørv á oljuvinnuni vestan fyri Hetland og eisini tí virkseimi, sum verður á føroyskum øki í framtíðini. Tí bjóðar hon seg fram til altjóða oljuvinnuna. Hvat framtíðin so hevur at bjóða, má tíðin bara vísa.

Umframt Vág eru eisini tvær aðrar havnir umboðaðar á messun. tær eru Tórshavnar havn og Runavíka havn.

